

**विधान सभा सचिवालय
मध्यप्रदेश
समाचार**

**विधानसभा अध्यक्ष श्री ईश्वरदास रोहाणी का जन्म दिन आज,
गृह नगर में कार्यक्रम होंगे**

भोपाल दिनांक 29 जून, 2010

मध्यप्रदेश विधान सभा के अध्यक्ष श्री ईश्वरदास रोहाणी का आज जन्म दिवस है। वे आज 65 वर्ष के हो गये हैं। आज उनके गृह नगर जबलपुर में उनके परिजनों सहयोगियों एवं कार्यकर्ताओं ने उन्हें जन्म दिवस पर बधाई दी है। जबलपुर में विधानसभा अध्यक्ष के जन्म दिवस के अवसर पर समरसता भोज सहित फल वितरण, रक्तदान शिविर, चिकित्सा शिविर आदि का आयोजन किया जा रहा है।

सदा से सेवा भावी मिलनसार एवं विनोदी व्यक्तित्व के धनी श्री रोहाणी का जन्म अविभाजित भारत के कराची में 30 जून 1946 को हुआ था। वे अपने पिता के साथ भारत आये थे। उन्होंने अपने गृहनगर जबलपुर से एक पार्षद के रूप में सार्वजनिक जीवन की शुरुआत की थी। वे राष्ट्रीय स्वयं सेवक संघ के एक अदने से स्वयं सेवक से बढ़कर आज अध्यक्ष के पद को सुशोभित कर रहे हैं। सबसे पहले 1999 में पहली बार विधान सभा के उपाध्यक्ष बने बाद में वे वर्ष 2003 में अध्यक्ष बने। वर्ष 2009 में भी उन्हें सर्वसम्मति से विधान सभा अध्यक्ष चुना गया। पिछले दो बार से सर्वसम्मति से निर्विरोध अध्यक्ष बनने वाले वे पहले अध्यक्ष हैं।

श्री रोहाणी राजनीति में रहकर भी पद प्रतिष्ठा लोभ और लालच से कोसो दूर हैं। उनके जीवन का उद्देश्य मात्र दीन दुखियों की सेवा का है। गृह नगर जबलपुर में उनके जन्म दिवस के अवसर पर आज 30 जून को श्री रोहाणी का व्यस्त कार्यक्रम है। वे सूर्योदय के बाद अपने पिताश्री, स्वामी रामदास महाराज, नर्मदा पूजन एवं नर्मदा मैया का आशीर्वाद लेने जायेंगे। इसके बाद विकटोरिया अस्पताल में मरीजों को फल वितरण करेंगे। इसी प्रकार से वे आदिवासी छात्रावास एवं शासकीय चिकित्सालय रांझी में वृक्षारोपण कर आदर्श व्यायाम शाला रांझी के शरीर साधकों को ट्रेकसूट बांटेंगे।

श्री रोहाणी राजकुमारी बाई बाल निकेतन एवं अनाथ आश्रम में अनाथ बच्चों को फल वितरण करेंगे। वे अनुसूचित जाति, जनजाति वर्ग के लोगों के साथ समरसता भोज में शामिल होंगे। गोलछा बारात घर में वे विकलांग बच्चों के साथ शाम की चाय पियेंगे बाद में भारतीय सिंधु सभा के महिला कार्यक्रम में शामिल होंगे। इस दौरान वे नागरथ चौक कार्यालय में आम नागरिकों से भेंट करेंगे। आज उनके 65वें जन्म दिवस पर हार्दिक बधाई।

विधानसभा सचिवालय कर्मचारी संयुक्त समिति द्वारा बधाई

मध्यप्रदेश विधान सभा सचिवालय अधिकारी-कर्मचारी संयुक्त समिति द्वारा विधान सभा अध्यक्ष श्री रोहाणी को जन्म दिवस के अवसर पर बधाई दी गई है। समिति के सचिव रामनारायण आचार्य ने उन्हें सरल, सौम्य, जुझारू और संकल्पित स्वभाव का व्यक्ति बताते हुए प्रेरणा का स्रोत बताया है। विधान सभा सचिवालय के दैनिक वेतन भोगी कर्मचारियों ने भी विधान सभा अध्यक्ष को उनके 65वें जन्म दिवस पर बधाई दी है।